

## Nan Suyat Pablo Sasan iColosas

### *Nan Mipangkop Sannaja Suyat*

Sa'ad nannaja suyat, insuyat Pablo sasan namati ad Colosas gway osa ili san Asia Minor. Wha'on kus Pablo nan nangiluki sannaja kimung chanan namati, achina kun ini''ila chicha. Ahus ekas Epapfras gway iColosas as akammuna gway inagwisnaay namati. Ad kapu an Epapfras agwad chanan namati. San iningkawgan Pablo san whawhalluchan ummoy as Epapfras an sija kun ingwhakana gway agwad chanan mangisussuyu san wha'wha''onay sussuyu sasan namati ad Colosas. Nan isussuyucha, nu whayugwon nan osa taku akammugwon gway ustu as Apudyus ja ma'awhijag an sija as ingkaingkana, wha'on kus umanay nan ahus ekay pammati an Kristu. Maserpu anu gway patiyoncha nan uchumay ugukali ja inggwan nan takuway whilin ad maserpu hosay manchajawcha sasan a'anghel.

Kapu sannaja, insuyat Pablo nannaja sasan namati ad Colosas tot akammugwoncha nan atuttugwaan mipangkop an Hesu Kristu. Ingwhakana san suyatna gway kapu an Hesus inggwan Apudyus nan losan. Ad sachi nan nangipailaay nangatngatu as sija san losanay a'anghel ja nan uchum ahosay achi kun maila. Agwad ahos an sija nan ina'Apudyus Amana ad maid kun uchum as merpugwan nan assahu whijag chanan namati nu achi ahus as sija. Sija nan sa'ad chanan namati maserpu achicha suyuton chanan whilin ja lintog gway inggwan chanan taku, ahus as Kristu as maserpu chumngoyancha ja panu'choncha. Chanan Hu'yona

Nan Lugyukin Nan Suyat 1:1-2

Nan Lugwayun Pablo Sasan Namati Ad Colosas 1:3-14  
 Nan Inangatun Nan Saad Kristu Ja Nan Inggwana 1:15-23  
 Nan Nansilwhiyan Pablo Sasan Namati 1:24-2:5  
 Nan Asasaad Chanan Namati Kapu San Na'aosossanancha An Kristu 2:6-15  
 Nan Tudtuchu Ta Achi Maallilaw San Wha'wha'onay Sussuyu 2:16-23  
 Nan Sikud Ja Nan Assahu Whijag Nan Osa Namati 3:1-4:6  
 Nan Pungpung Nan Suyat 4:7-18

<sup>1</sup> As Pablo na gway anna nanuyat an cha'aju, huyun'ud asna as Timoteo gway sunud ta'u san pammati. Chinutu'ana' an Apudyus as man'apostol Kristu Hesus.

<sup>2</sup> Nanuyat ami an cha'aju gway iColosas gway takun Apudyus ja napudnu gway susunud gway na'aosossan an Kristu.

Ilugwayu' gway ipailan Apudyus gway Ama ta'u ja as Apu Hesu Kristu nan inawhayucha an cha'aju ja pawhayugwoncha nan whijagju.

*Nan Lugwayun Pablo Sasan Namati Ad Colosas*

<sup>3</sup> Patinajun amiyay manjaman an Apudyus gway Aman Apu ta'uway Hesu Kristu san mangilugwayugwayuwanmi an cha'aju <sup>4</sup> kapu tan chingngormi nan mipangkop san pammatiju an Kristu Hesus ja nan lajadju san losanay takun Apudyus. <sup>5</sup> Mantuttuyuy nan pammatiju ja lajadju kapu san namnamaonju nan niterterpon gway atchon Apudyus an cha'aju ad langit. Chingngorju nannaja san nugwan san nisuyu an cha'aju nan atuttugwaan gway Whayuway Chamag.

<sup>6</sup> Ad sa'ad nannaja Whayuway Chamag gway mipangkop an Kristu nipaakammu sasan taku san angsanay ili kun nangwhanag as whayu san whijag nan losanay

namati sannaja Whyuway Chamag. Ad sachi nan isun nan na'gwa an cha'aju manipud san chamuway nangngoyanju ja nangagwatanju san atuttugwaanay mipangkop san inawhayun Apudyus.

<sup>7</sup> As Epapfras gway patpatkonmiyay huyunmi gway mansilsilwhi an Kristu nan nangiwihaka an cha'aju an chana. Napudnus sija gway nangisa'up an cha'ami. <sup>8</sup> Sija ahos nan nangipaakammu an cha'ami san lajadju sasan takun Apudyus kapu san Ispilitun Apudyus gway agwad an cha'aju.

<sup>9</sup> Sija nan malluki san nangngoyanmisna, intuttutuyuyimiyay mangilugwayu an cha'aju tot akammugwonjuway ustu nan whayugwon Apudyus gway pa'gwa an cha'aju kapu san mangatchana an cha'aju san laing ja aammugwan gway merpu san Ispilitun Apudyus. <sup>10</sup> Sijana nan lugwayumi tot san mawhijakanju masom as Apu Hesus gway mangwhanag as manggwaanju san losanay whyu ja machogwan nan aammugwanju san mipangkop an Apudyus.

<sup>11</sup> Ilugwayu' ahos tot papigsaon cha'aju an Apudyus san maid kun mijisugwanaay ayobhongana tot ijattomju ja anusanju nan losan gway agwad nan lagsa'ju. <sup>12</sup> Ilugwayu' ahos tot manjaman aju an Apudyus gway Ama gway nang-gwa an cha'aju as miwhilang gway ma'atagwid san ingwhawhagkan Apudyus gway atchona sasan takuna gway mitatappi an sija san agwachan nan mantuyajana gway padcha. <sup>13</sup> Insaya'na chita'u san ayobhongan Satanas\* kun intapina chita'u san mantuyajan nan patpatkonaay Ana'na. <sup>14</sup> Kapu san Ana'na, gwinajagwajaan chita'u, pijaona ukuchon niligwatana chanan whersu ta'u.

*Nan Inangatun Nan Saad Kristu Ja Nan Inggwana*

---

\* 1:13 1:13 San Griego nan nilista "manghulingot"

- 15 As Hesus nan ustu'ustu maillan  
 nan ina'Apudyus Apudyus gway achi kun maila.  
 Nisisikud as sija san chaan ma'gwa nan luhung  
 ja sija nan angatuwan san losanay inggwan Apudyus.
- 16 Tan impa'gwan Apudyus an Kristu  
 nan losanay agwad ad langit ja asna luta,  
 chanan maila ja achi kun maila  
 ancha chanan losanay anna ayobhonganaay man-  
 tuyay ad asna luta ja langit.
- Na'gwa nan losan kapu an sija  
 tot losancha pachajagwan as sija.
- 17 Nisisikud as sija san chaan ma'gwa nan losan  
 ad sija nan mangipasissija san losan san ustuway  
 naurnusancha.
- 18 Sija nan wha''ag gway nan pijaona anan sija nan  
 mangituyay sasan namati  
 gway mijalig as longagna.
- Sija nan merpugwan nan assahu whijag chanan namati,†  
 sija nan ummuunnaay natakun san otoy  
 ta sija nan mangngachan angatuwan san losan.
- 19 Tan pinangkop Apudyus gway sa'ad nan ustu'ustu  
 ina'Apudyusna  
 agwad san Ana'na.
- 20 Ad kapu an Kristu, simsimmo' Apudyus gway ipagkulin  
 nan losan an sija –  
 chanan ingkaw san luta ja ingkaw ad langit.
- Ipagkulin Apudyus nan losan an sija  
 kapu san ummigwangan nan chayan Kristu san na-  
 tojana san krus.
- 21 Sa'ad as cha'aju san nugwan nisiyan aju an Apudyus  
 ja ahursu cha'aju an sija kapu san lagwingay somsono'ju  
 ja lagwingay o'oonju. 22 Gwon san sana impagkulin

---

† 1:18 1:18 San Griego sa'ad nan nilista “sija nan lapu.”

Apudyus nan ma'ahubuyunana an cha'aju kapu san natojan Kristu tot it'onna cha'aju san whersu, oona cha'ajus maid a'gwaniyanju ja maid asu'unanju san mangilana. <sup>23</sup> Ad sachi nan ma'gwa nu ituttuyuyju san pammatiju gway ainnugwanju napigsa san pammatiju ja achiju ijakajay mannamnama san ingwhawhagkan Apudyus gway atchona an cha'aju kapu san Whayuway Chamag gway chingngorju. Nannaja Whayuway Chamag sachi nan nipaakammu san losan sanna luta. Ad as sa'on gway Pablo, nachutu'ana'ay mangipaakammu san Whayuway Chamag.

*Nan Nansilsilwhiyan Pablo Sasan Namati*

<sup>24</sup> Ad sa sana ta'on nu maliglikatana' kapu san humayugwanju kochangnaay nayagsa'a'. Ad kapu san liglikat'u chachi nan pachakus nan liglikat gway simsimmo' Kristu gway mapalikatana' san mansilwhiya' an cha'ajuway namati gway ma'gwaniyon longag Kristu. <sup>25</sup> Nangngachana' mansilsilwhi an cha'aju kapu san terwhasu inatod Apudyus an sa'on san humayugwanju tot ipaakammu'ay ustu nan ukudna. <sup>26</sup> Nannaja atuttugwaanay ukud achi kun nipaakammu san nawhajakay chimpu ja san amanaay lunap gwon san sana nipaakammu sasan takuna. <sup>27</sup> Simsimmo' Apudyus gway ipaakammu sasan takuna nan amochay inawhayun nan pangkopna gway pawhayugwona nan whijag chanan wha'on kus Hudyu. Annaja nan nitatayuway pinangkopna ipaakammu: ituttuyuy Kristu gway ma'awhijag an cha'aju. Sija nan aagkammujuway namnamaonjuway mitapi san michajagwana ad langit.

<sup>28</sup> Ipaakammumi as Kristu san losanay taku, tudtuchugwanmi ja suyuwanmi nan losanay taku gway usayonmi nan laing gway inatod Apudyus an cha'ami tot

ipayangmi nan gwaschi osa gway maid man'uyangana san ma'aosossanancha an Kristu. <sup>29</sup> Sa'ad tot ma'gwa' nannaja, ipapati' ja igka' nan lobhong'uway manggwa san terwhasuway mipangkop san Whayuway Chamag. Ma'gwa' nannaja kapu san pigsa gway nerpu an Kristu gway humachang an sa'on.

## 2

<sup>1</sup> Whayugwo'ay akammugwonju nan amochay mangi-papati mamachang an cha'aju, ama ahos chanan namati ad Laodicea ja losanay achi kun nangila an sa'on. <sup>2</sup> O'oo' nannaja tan whayugwo'ay pumigsa nan somсомо'ju ja somсомо'cha ja manossaan aju losan kapu san man-isiwhayugwanju tot achi aju manchugwachugwa gway maagwatanjuwotay ustu nan mipangkop san pangkop Apudyus gway achina kun impaakammu san agwi gway mipangkop an Kristu. <sup>3</sup> As Hesus nan mangipaakammu san laing ja aammugwan Apudyus gway achi kun ni-paakammu san agwi. <sup>4</sup> Iwhaka' nannaja tot maid osas mangallilaw an cha'aju san umagwisay apapat gway amas tuttuwa gwon wha'on kun. <sup>5</sup> Tan ta'o mampay nu achajuwa' an cha'aju, patinajunay sosom'o' cha'aju ja nayagsa'a' tan chingngor'ay sissija naurnus aju ja napigsa nan pammatiju an Kristu.

### *Nan Asasaad Chanan Namati Kapu San Na'aosossanancha An Kristu*

<sup>6</sup> Sa'ad tan as Kristu Hesus nan Apuju, ituttuyuyjuway mawhijag gway isun chanan na'aosossaan an sija. <sup>7</sup> Ma'gwa nannaja nu pagchotonju nan pammatiju an sija isun nan ajuway anchaanchu nan lamutnaay ontog gwinnu isun nan mipatpata'chor hoyoy gway pagchot nan tu'udna. Amasnat nan nisuyu an cha'aju ad sija nan oonju na san manjamananju an Apudyus.

<sup>8</sup> Ammanju ilan ta achi aju maallilaw gway sumuyut san sussuyu gway wha'on kus tuttuwa gway maid kun silwhina. Nan amaschiyay sussuyu wha'on kus nerpu an Kristu gwon impatagwid ekay chanan takus agwi gway naacher sasan mangituyay sannaja luhung gway achi kun maila. <sup>9</sup> Tan sa'ad nan ustu'ustu ina'Apudyus Apudyus maila an Kristu gway nangngachan taku. <sup>10</sup> Ad nan losanay maserpuju san assahu whijagju agwachon an cha'aju kapu san na'aosossaananju an Kristu. Sija nan angatuwanay mangituyay san losanay tuyay ja ayobhongan.

<sup>11</sup> Ad kapu san na'aosossaananju an Kristu, niwhilang aju as nasuglitan. Wha'on kus suglit nan taku gwon suglitay nerpu an Kristu gway nan pijao' anan kapu an Kristu maid kun ayobhongan nan whersu gway maningngil san longag ta'u. <sup>12</sup> San chimpun nan nampahonjakanju, isun chi nitapi aju niilhon ja nataku an Kristu kapu san pammatiju san ayobhongan Apudyus gway nanaku an sija san otoy.

<sup>13</sup> Ad as cha'ajuway wha'on kus Hudyu, ama' isun chi natoy aju kapu san whersuju ja kapu san chaan aju kun magwajagwajaan san ayobhongan nan sikuchay inatatakujju. Gwon isun chi tinakun Apudyus cha'aju tot mawhijag ajuway sumuyut an Kristu gway niligwatana nan losanay whersu ta'u. <sup>14</sup> Ama' isun chi inumasna nan listaan gway nipawhersu an chita'u san nallabsingan ta'u san lintog ja chanan linlintog gway maserpu suyuton ta'u. Inumasna na san natojan Kristu san krus. <sup>15</sup> Inaan ahos Apudyus nan ayobhongan chanan lagwingay mantutuyay gway achi kun maila, ingwhawhainna chicha san mangilan nan losan san nangawha'ana an chicha kapu san natojan Kristu san krus.

*Nan Tuduachu Ta Achi Maallilaw San Wha'on Kus Tuttuwaay Sussuyu*

<sup>16</sup> Sija nan achiju chongchongyon nan mangipawhersu an cha'aju gway manggwanaon maserpu suyutonju nan ngilinsoncha gway isun nan mipangkop san ma'an ja mainum, tinagwonay pijasta, hu'nakun nan huyan ja san Erkaw gway Umillongan. <sup>17</sup> Sa'ad nannachajaay nisuyu san nugwan isun ekay chi aninigwan gway umuna san sinaninigwan. Pijaona ukuchon, sachi nan in'aman chanan taku nangakammu gway san umaliyay erkaw agwad nan mipasu sannachajaay whilin. Gwon san sana tuttuwaay ummali as Kristu gway sija nan su'atna. Sija nan, maserpu suyuton ta'us sija. <sup>18</sup> Achiju chongchongyon chanan takuway mangipawhersu an cha'aju gway ananchaon achi aju mawhijag an Apudyus kapu san achiju suyuton nan ininoncha mangipawhawha san longagcha ja achi aju manchajaw san a'anghel. Nannachaja taku ananchaon nangatngatucha tan agwad anu nan impailam Apudyus an chicha. Gwon maid kun kapun nan pumangasancha kapu tan merpu ekay san ugwachaay somсомо'. <sup>19</sup> Achicha kunon panu'chon as Kristu gway sija nan mijalig as wha''ag chanan namati. Sija nan manalipatu san losanay namati gway mijalig as longagna gway mijurnus an sija tot gwaschi pertin nan longagna agwatona nu ngachan nan maserpuna ja losanay pertin nan longagna naurnus ja nansusuup isun nan angsanay pertin nan longagna gway nansusuup as osa longag. Ad nan longag mangngachan maangsan whatay san whayugwon Apudyus.

<sup>20</sup> Sa'ad tan isun chi nitapi aju natoy an Kristu gway nagwajagwajaan aju san whilwhilin sanna luhung, kaman sissija ekajay suyutonju nan kidkichun chanan nailuhunganay taku? Kajuman patiyon chanan whilinchacha gway a'ammasna: <sup>21</sup> "Achim ognan nannaja, achim ippong nat, achim sakichon nanchi!" <sup>22</sup> Sa'ad nannachajaay



whilin gway mipangkop san whayangna gway mappung mauser ad ahus chi, maidcha kunon. Whilwhilin ekay ja tudchuchun chanan taku. <sup>23</sup> Sa'ad nannachaja whilin mampammayang as whyu as suyuton. Amas ipailanaay ipatogjus amod as Apudyus ja ipawhawahaju nan longagju ancha anna nan lobhongjuway maningngil san pijaon nan longagju. Gwon achicha kun ma'awhachang an cha'ajuway mangijakay san lagwingay pijaon nan longagju.

### 3

#### *Nan Sikud Ja Nan Assahu Gway Whijag Nan Namati*

<sup>1</sup> Sa'ad tan isun chi nitapi aju natakun an Kristu san natakuwana, sija sosom'onju chanan agwad ad langit gway agwachan Kristu gway tummu'chu san machigwanan Apudyus gway ma'atuyay an sija. <sup>2</sup> Sija sosom'onju chanan agwad ad langit, wha'on ku sasan annad asna luta. <sup>3</sup> Tan isun chi natoy aju san mipangkop san sikud gway whijagju ad agwad nan assahu whijagju an Apudyus kapu san na'aosossanjan an Kristu ta'on nu chaan kun maakammugwanay ustun. <sup>4</sup> As Kristu nan nerpugwan nan assahu whijagju. Ad nu managkulin as sijaay mipaila nan inachajawna mitapi aju hos mipaila an sija gway michajaw.

<sup>5</sup> Sija nan ijakaakayyuway manggwa san lagwing gway isun chanan: manggwas whayangna awahawhain ja ina'aisaw gway pijaon nan longag, manggwa san awahawhainay o'oon nan laya'i ja huwhai, uyay pay manomsomo' gway manggwa san a'ammasma gway manggwa san losanay lagwing gway pijaon nan longag ja mangkamkam (tan nan mangkamkam mijisu san manchajagwan san sinang'apudyus). <sup>6</sup> Kapu an chana, humu'nag nan chimpuway chusaon Apudyus chanan achi

kun chumngor an sija. <sup>7</sup> Nawhijag aju hos as amaschi san chaanju chumngoyan an Apudyus.

<sup>8</sup> Gwon san sana, ijakayyu hos losan sannachaja: lingu, huchu', mamangkokop gway manggwas lagwing san uchum, mampergwipergwing ja manapapat san awhawhain. <sup>9</sup> Achi aju mantinnuli tan nanchu'kanju nan sikuchay inatatakujju ja chanan lagwingay ayang-gwaju <sup>10</sup> gwot inagwatju nan assahuway atataku. Ad ituttuttuyuynaay obson nan atatakujju tot mijisu aju an Apudyus gway nanggwa an cha'aju tot maakammugwanjuway ustu as sija. <sup>11</sup> Ad nan nangwhanakan nina, maid kun nan'ayasiyan nan wha'on kus Hudyu ja Hudyu, nan sinuglit ja nilutup, nan ipa'pa'yangay taku, chanan takuway nan'inayasi nan ukalicha, nan mudchachu ja wha'on kus mudchachu. Maisisucha losan san mangilan Apudyus tan as Kristu nan napatog san losan ad ingkaw an chita'u losan.

<sup>12</sup> Sija nan sa'ad tan pinili cha'aju an Apudyus as init'onna san whersu as mansilwhi an sija ja ipatpatogna cha'aju, maserpu mangachaku aju, ipailaju nan whayu san uchum, ipawhawhaju nan somsono'ju, lumoy aju ja naanus aju. <sup>13</sup> Maninnanus aju ja maserpu ligwatanju nan whersun nan uchum an cha'aju nu agwad liliin nan gwaschi osa an cha'aju as isun Apu Hesus gway nilig-watana nan whersuju. <sup>14</sup> Ad nan apatkanay ichokaju an chana losan, lajad gway sijana nan mangosossaan an cha'aju san maurnusanjuway ustu. <sup>15</sup> Ad nan maurnusanju gway merpu an Kristu maserpu mantuyajonju san somsono'ju tan sijana nan pangkop nan nanggwaana an cha'aju as mangngachan isun nan osaay longag. Ad patinajunay manjaman aju an Apudyus.

<sup>16</sup> Maserpu sosom'onju nan sussuyun Kristu. Mansin-nuyu ja mantinnudtuchu aju gway usayonju nan laing

COLOSAS 3:17      11      COLOSAS 3:25

gway merpu an Apudyus. I'antaju nan napudnuway manjamanaju san losanay ayasin nan an'anta gway michajagwan Apudyus. <sup>17</sup> Ad ngachan manay oonju, manapapat aju man gwinnu agwad oonju, oonju as mangipailaay Apuju as Apu Hesus\* ja patinajunay manjaman aju an Apudyus gway Ama kapu an sija.

*Nan Tudtuchun Pablo Sasan Whinumyoy  
(Efeso 5:22-33; 1 Pedro 3:1-7)*

<sup>18</sup> Cha'ajuway hubhuwhaiyay anna asagwana, chumngor aju sasan aassagwaju tan sijana nan whayu oon nan namati an Apu Hesus.

<sup>19</sup> Cha'ajuway lallaya'i, ipatogju nan aassagwaju ad achiju uyujungan chicha.

<sup>20</sup> Anana', chumngor aju sasan sinaanna' an cha'aju san losanay oonju tan sijana nan masoman Apu Hesus.

<sup>21</sup> Aamma, achiju otjan amchonay manamuju san anana'ju ta achicha ngumaja.

*Nan Tudtuchun Pablo Sasan Mudchachu  
(Efeso 6:5-8; Tito 2:9-10; 1 Pedro 2:18-20)*

<sup>22</sup> Cha'ajuway mudchachu, patiyonju nan losanay iwhakan chanan amuju. Wha'on kun ekas pappailaju nan oonju tot masom chanan takuway mangila gwon ikakadto'juway chumngor gway agwad nan ogiatju an Apu Hesus. <sup>23</sup> Ngachan manay oonju, oonjuway napudnu gway amas isun chi Apudyus nan mansilwhiyanju gway wha'on kusan taku <sup>24</sup> tan akammujuway as Apu Hesus nan mangatod an cha'aju san makanabju gway insasagkananaay atchon an cha'aju. As Apu Kristu nan mansilsilwhiyanju. <sup>25</sup> Sa'ad chanan manggwamanggwa

---

\* 3:17 3:17 San Griego nan nilista "oonju losan san ngachan Apu Hesus."

san lagwing, masuwhalitan san whatug nan inggwachaay lagwing ad maid kun mat'on as whayugwon Apudyus.

## 4

### *Nan Tudituchun Pablo Sasan Anna Nan Mudchachucha (Efeso 5:9)*

<sup>1</sup> Cha'ajuway amun chanan mudchachu, maserpuway amamma'anju ta ustu nan oonju sasan mudchachuju tan akammujuway agwad ahos nan Apuju ad langit.

### *Nan Uchum Pajay Tudituchun Pablo*

<sup>2</sup> Ituyuyju ipapati gway mallugwayu, ammanju iillan ta achi masangaw nan somsomo'ju san mallugwayuwanju ja manjaman aju hos an Apudyus. <sup>3</sup> Itapi cha'ami hos ilugwayuwan ta atchan Apudyus cha'ami as whatang gway mangipaakammu san ukudna mipangkop an Kristu gway achi kun nipaakammu san nugwan gway sijana ahos nan kapun nan niwhayucha'. <sup>4</sup> Ilugwayuju ta nayagwag nan mangipaakammugwa' san ukudna tan sijana nan maserpu oo'.

<sup>5</sup> Ammanju ilan nan kidkichuju san sangun chanan achi mamati gway na'asakana aju san losanay chimpu gway mangiwhaka an chicha san mipangkop an Kristu. <sup>6</sup> Sa'ad nan i'amanjuway manapapat maserpu patinajunay whayu ja alaylajad tot akammugwonju nu ngachan nan ustuwaiy isungwhatju san gwaschi osa manimus.

### *Nan Pungpung Nan Suyat Pablo*

<sup>7</sup> Sa'ad nan losanay mipangkop an sa'on as Tikicus nan mangipaakammu an cha'aju. Patpatko' as sija gway sunud ta'u san pammati ja napudnuway huyun'u mansilsilwhi an Apu Hesus. <sup>8</sup> Ipaali' as sija an cha'aju tot maakammugwanju nan mipangkop an cha'ami ja tot papigsaona nan somsomo'ju. <sup>9</sup> Hurnan Onesimo as sija gway napudnu san

pammati ja patpatko' gway sunud san pammati gway aili-janju. Ipaakammucha an cha'aju nan losanay ma'ma'gwa ad asna.

<sup>10</sup> Ininonju gway anan Aristarco gway huyun'u whayud ja as Marcos gway apingsan Bernabas. (Napping'u impuyung an cha'aju nan mipangkop an Marcos gway nu umali an cha'aju mangiliyonjus sija.) <sup>11</sup> Ininonju hos gway anan Hesus gway ananchaon Husto. Chana nan ahus as Hudyu namati gway huyun'uway mansilsilwhi gway mangipaakammu san mipangkop san Mantuyajan Apudyus gway chicha nan mangipappapigsa san somomo'u.

<sup>12</sup> Ininonju hos gway anan Epapfras gway ailijanju gway mansilsilwhi an Kristu Hesus. Patinajunay ikakadto'naay mangilugwayu an cha'aju tot sissija napigsa aju san pammati ja maid kun chugwachugwaju san losanay whayugwon Apudyus. <sup>13</sup> Sa'on nan mangipano'no' gway amod nan kakotnaay nansilwhi san humayugwanju ja sasan agwad ad Laodicea ancha sasan agwad ad Hirapolis. <sup>14</sup> Ininonju gway anan Lukas gway patpatkonmiyay chu'tur ja as Demas.

<sup>15</sup> Iwhakaju hos ananon ininonjuway susunud san pammati ad Laodicea ja an Nimfa ancha chanan maayuayus gway namati san hoyoyna. <sup>16</sup> Ad sa'ad nu miwhasa nannaja suyat an cha'aju, ipawhasaju ipawhasa sasan maayuayus gway namati ad Laodicea. Ad maserpu whasaonju hos nan suyat gway insuyat'u an chicha. <sup>17</sup> Ad iwhakaju an Arkipus gway maserpu ipachungpusna nan intayo' Apu Hesus an sija gway oona.

<sup>18</sup> SA'ON GWAY PABLO NAN NANGISUYAT SANNAJAAY PUNGPUNG NAN SUYAT.

Sosom'onju gway ilugwayus sa'on ad asna whawhal-luchan.

COLOSAS 4:18

14

COLOSAS 4:18

Ilugwayu' gway ipailan Apudyus nan inawhayuna an  
cha'aju.

## Nan Ukud Apudyus

Kalinga, Butbut: Nan Ukud Apudyus (New Testament)

copyright © 2019 Wycliffe Bible Translators, Inc.

Language: Butbut Kalinga

Contributor: TAP Philippines

All rights reserved.

2020-11-16

---

PDF generated using Haiola and XeLaTeX on 14 Jun 2022 from source files dated 13 Jun 2022

cffc8f8f-c832-513b-bc0d-76208ec72485